

శ్రీసరసింహ శతకము

సెప్టెంబరు 2024

సీ॥ స్తంభమందుదయించి దానవేంద్రునిఁ ద్రుంచి

కరుణతోఁ బ్రహ్లాదుఁ గాచినావు

మకరిచేఁజిక్కి సామజము దుఃఖింపంగఁ

గృపయుంచి వేగ రక్షించినావు

శరణంచు నా విభీషణుఁడు నీ చాటుకు

వచ్చినప్పుడె లంకనిచ్చినావు

ఆ కుచేలుఁడు చేరెడటుకు లర్పించిన

బహు సంపదలనిచ్చి పంపినావు

తే॥ వారివలె నన్నుఁ బోషింప వశముగాదె

ఇంతవలనక్షముల శ్రీకాంత! నీకు?

భూషణవికాస! శ్రీధర్మపుర నివాస!

దుష్ట సంహార! నరసింహ! దురితదూర!

73

దురితములను బాపు నరసింహస్వామీ! శ్రీధర్మపుర నివాసా! దుష్టులను పరిమార్చువాడా!

పరమేశా! పద్మనేత్రా! స్వామీ! ఓ ప్రభూ! తెల్లదామరల బోలిన కన్నలు కలవాడా!

కంబాన పుట్టి దుర్మార్గుడైన హిరణ్యకశ్యపుని చంపి ప్రహ్లాదుణ్ణి కాపాడినావు. మొసలికి చిక్కి అలమటించిన గజేంద్రుణ్ణి కాచావు. శరణని దగ్గరచేరిన రావణ సోదరుణ్ణి విభీషణుణ్ణి రక్షించి లంకారాజ్యమే కట్టబెట్టినావు. ఆ కుచేలుడు చేరెడు అటుకులు తెస్తే వాటిని తిని అపారమైన సంపదలను అతనికి ఇచ్చినావు. నేనూ వారివంటి వానినేగదా! పక్షపాత మెందుకు? ఓ లక్ష్మీధవా! నన్ను కూడ ఏలుకోవయ్యా!

అచ్చంగా పూర్వ 72వ పద్యానికి సరిపోలినదే. ఆ పురాణ పురుషుల పేర్లల్లో కుచేలుని పేరు పునరావృతమయింది. ముందటి పద్యములో నిందాస్తుతి ఉండగా ఈ పద్యములో వ్యాజవృత్తి చోటుచేసుకున్నది. భావములో మార్పులేదు. 71వ పద్యములో పేర్కొనబడిన ప్రహ్లాదుడు, గజేంద్రుడు, విభీషణుడు కూడ ఇందులో కూడ పేర్కొనబడినారు. చెప్పిన తీరులో భేదము వున్నది. ఎన్ని పర్యాయాలైనా సరే భగవంతుని విషయములో చెప్పవచ్చు. పునరుక్తి లేదు.

శ్రీవిశ్వమీమాంస సెప్టెంబరు 2024

2

సుభాషిత రత్నమాల

-శ్రీ శ్రీహరితీర్థస్వాములవారు

1. వృద్ధార్కే హోమధూమశ్చ బాల స్త్రీ నిర్మలోదకమ్ ।

రాత్రం క్షీరాన్నం భుక్తి శ్చ ఆయు ర్వృద్ధి దినే దినే ॥

సాయంకాలం ఎండ, హోమగుండమునుండి వచ్చే పొగ శరీరానికి సోకడము, తనకంటె చిన్నదైన స్త్రీతో కలియడము, స్వచ్ఛమైన నీరు త్రాగడము, రాత్రిపూట పాలుపోసుకుని భోజనము చేయడము - వీటివలన రోజు రోజుకు ఆయువు వృద్ధి అవుతుంది. ఇవి ఆరోగ్య ప్రదమైనవని తెలుసుకోవాలి.

2. అర్థాతురాణాం న గురు ర్న బంధుః

కామాతురాణాం న భయం న లజ్జా ।

విద్యాతురాణాం న సుఖం న నిద్రా

క్షుధాతురాణాం న రుచి ర్న పక్వమ్ ॥

సంపద కోరువానికి గురువు, బంధువు అనే తెడా లేదు. కామాతురునకు సిగ్గు, భయము రెండూ వుండవు. విద్యయందు ఆసక్తికలవానికి నిద్ర కాని, సుఖం కాని ఉండదు. ఆకొన్నవానికి రుచితో కాని, బాగా ఉడకకపోవడంతో కాని పనిలేదు.

కొందరికి పైసకు ప్రాణానికి లంకె. ఎలాగైనా ధనము సంపాదించడమే వారికి ముఖ్యము. అలాంటివారు ఇది పాపమనిగాని ఇది పుణ్యమని గాని విచారించరు. ఇతను గురువని గాని ఇతను బంధువని గాని చూడరు. ఎవరినైనా ఎంతటివారినైనా మోసగించి ధనమును ఆర్జిస్తారు. అలాగే కామం కళ్ళకు ఎగదట్టినప్పుడు తను చేసేది ఎవరైనా చూస్తారేమో నన్న భయమూ కాని, ఎవరైనా ఏమైనా అనుకుంటారేమో నన్న బిడియముగాని ఉండదు. విద్యమీద ఆసక్తిగలవాడు సుఖముగాఉండాలని కాని హాయిగా నిద్రపోవాలని గాని ఆశించడు. ఎంత కష్టమైనా సహించుకొని విద్యాసంపదను ప్రోగు చేసికొంటాడు. ఆకలితో అలమటిస్తున్నప్పుడు ఈ పదార్థం రుచిగా ఉందని కాని ఇది బాగా ఉడికినదా అని కాని మనస్సుకు రాదు. 'కాలే కడుపుకు గంజే పానకం' అన్న సామెత ఇందుకు నిదర్శనము.

43

శ్రీవిశ్వమీమాంస సెప్టెంబరు 2024

శ్రీసరసింహ శతకము

అక్టోబరు 2024

సీ॥ వ్యాసుడే కులమందు వాసిగా జన్మించె?
విదురుడే కులమందు వృద్ధిపొందె?
కర్ణుడే కులమందు ఘనముగా వర్ధిలై?
నా వశిష్ఠుడెందు నవతరించె?
ఇంపుగా వాల్మీకి యే కులంబునఁ బుట్టె?
గుహుఁడను పుణ్యుడే కులమువాఁడు?
శ్రీశుకుం దెచ్చటఁ జెలఁగి జన్మించెను?
శబరి యే కులమంది జన్మ మొందె?

తే॥ నే కులంబున వీరు జన్మించినారు?

నీ కృపాపాత్రులకు జాతి నీతులేల?

భూషణవికాస! శ్రీధర్మపుర నివాస!

దుష్ట సంహార! నరసింహ! దురితదూర!

74

దురితములను బాపు నరసింహస్వామీ! శ్రీధర్మపుర నివాసా! దుష్టులను పరిమార్చువాడా!
పరమేశా! పద్మనేత్రా! స్వామీ! ఓ ప్రభూ! తెల్లదామరల బోలిన కన్నులు కలవాడా!

వ్యాసుని కుల మేది? విదురుడు ఏ కులములో పెరిగినాడు? కర్ణుడు ఎక్కడ పుట్టి గొప్పవాడు
అయినాడు? వశిష్ఠుని జన్మ ఎలా జరిగినది? శుకమహర్షి ఏ కులములో అవతరించినాడు.
శబరి కుల మేది? వీరందరూ ఏ కులములలో పుట్టినా, పెరిగి పెద్దవారైనా సరే అది అంతయును
నీ కృప ఉంటే చాలు ఎలా వున్నా చెల్లిపోతుంది.

శ్రీవ్యాసభగవానుడు గూర్చి “వ్యాసో నారాయణో హరిః” అని చెబుతారు. ఆయన విశాల
బుద్ధి గలవాడు. భారతము, భాగవతము, పురాణములు, వేదవిభజన మొదలగునవి ఎన్నో
లోకోపకారక మైన కార్యములను చేసినారు.

విదురుడు సాక్షాత్తు యమధర్మరాజే. శాపవశమున జన్మించి శాస్త్రజ్ఞానముతో పరిపుష్టుడై
విజ్ఞానమును సంపాదించినాడు. సాక్షాత్తు వ్యాస భగవానుని పుత్రుడే కదా!

అలాగుననే ఇతరులు కూడా కేవలము భగవదనుగ్రహమువలన గొప్పవారవుతారు.

శ్రీవిశ్వమీమాంస అక్టోబరు 2024

2

సుభాషిత రత్నమాల

-శ్రీ శ్రీహరితీర్థస్వాములవారు

3. మృత్పిండ మేకో బహు భాండరూపం
సువర్ణ మేకం బహు భూషణాని ।
గోక్షీర మేకం బహుధేను జాతం
ఏకః పరాత్మా బహు దేహవర్తే ॥

(కుండలరూపాలు అనంతాలు మట్టి ఒక్కటే. బహురూపాలు ఆభరణాలు. బంగారము
ఒక్కటే. అపుల వన్నెలు వేరు వేరు. పాలవన్నె ఒక్కటే. దేవతాస్వరూపాలు వేరు. పాలు ఒక్కటే).

కుండలు వేరైనా వానిలో వున్న మన్ను ఒక్కటే. సొమ్ములు వేరైనా వానిలో ఉన్న సువర్ణం
ఒక్కటే. అపులు వేర్వేరుగా ఉన్నా అవి ఇచ్చే పాలు ఒక్కటే. అలాగుననే శరీరాలు వేరు వేరుగా
ఉన్నా వానిలో ఉన్న పరమాత్మ ఒక్కడే.

4. ఏకై వ గౌ స్త్రయ స్సింహాః పంచవ్యాఘ్ర ప్రసూతిభిః ।
అధర్మో నష్ట సంతానః ధర్మ స్సంతాన వర్ధనః ॥

ఆవు ఒక్కొక్కడూడనే కంటుంది. సింహము తడవకు మూడేసి పిల్లలను కంటుంది. పులికి
ఒక్కొక్కమారు అయిదేసి పిల్లలు జన్మిస్తాయి. కాని సింహాలకు, పులులకు పుట్టిన సంతానం
త్వరలోనే నశించిపోతుంది. మరి గోవుకు పుట్టినది ఒక్కటే అయినప్పటికిని ఆ సంతానము
వృద్ధి పొందుతుంది. దీనికి కారణము ఏమిటి? మరేం కాదు. అధర్మమే మృగాల సంతతి
నశించిపోవడానికి కారణము. ధర్మమువలననే గోసంతతి అభివృద్ధి చెందుతుంది. కనక
మానవసంతతిలో కూడ ఇంతే. వృద్ధి క్షయములకు హేతువు ధర్మాధర్మములే.

5. అసంతుష్టో ద్విజో నష్టః సంతుష్టో ఇవ పార్థివః ।

సలజ్ఞా గణికా నష్టా నిర్లజ్ఞేన కులాంగనా ॥

తృప్తిలేని బ్రాహ్మడు చెడిపోతాడు. అంటే లభ్యమైన దానితో తృప్తి పడాలి బ్రాహ్మణుడు. తృప్తి
పడిన రాజు చెడిపోతాడు. అంటే రాజు ఎప్పటికీ తృప్తిపడకుండా తన రాజ్యము అభివృద్ధికోసము
నిత్యము కృషి చేస్తూ వుండాలన్నమాట. మరి సిగ్గు గల వేశ్య నష్టపోతుంది. అంటే వేశ్యకు
సిగ్గు, బిడియం వుంటే ఇక ఆ వృత్తి ఎలా చేస్తుంది? సిగ్గులేని కులస్త్రీ చెడిపోతుంది. అందువలన
సిగ్గు బిడియము తప్పక కులస్త్రీ కలిగి వుండాలి.

శ్రీవిశ్వమీమాంస అక్టోబరు 2024

శ్రీనరసింహ శతకము

నవంబరు 2024

సీ॥ వసుధాస్థలంబున వర్ణహీనుఁడు గాని
బహుళదురాచారపరుఁడు గాని
తదసి కాసీయని ధర్మశూన్యుఁడు గాని
చదువనేరని మూఢజనుఁడు గాని
సకల మానవులు మెచ్చని కృతఘ్నుఁడు గాని
చూడ సొంపును లేని శుంఠకాని
యప్రతిష్ఠలకు లోనైన దీనుఁడు గాని
మొదటికేమెఱుంగని మోటుగాని

తే॥ ప్రతిదినము నీదు భజనచేఁ బరగునట్టి
వానికే వంక లేదయ్యె వచ్చు ముక్తి
భూషణవికాస! శ్రీధర్మపుర నివాస!
దుష్ట సంహార! నరసింహ! దురితదూర!

75

దురితములను బాపు నరసింహస్వామీ! శ్రీధర్మపుర నివాసా! దుష్టులను పరిమార్చువాడా!
పరమేశా! పద్మనేత్రా! స్వామీ! ఓ ప్రభూ! తెల్లదామరల బోలిన కన్నులు కలవాడా!

ఓనరసింహ స్వామీ! ఈ నేలపై కులహీనుడైనా చెడ్డ నీతిగలవాడైనా దురాచారుడైనా కాసివ్వని
ధర్మశూన్యుడైనా చదువురాని మొద్దయినా, చేసిన మేలు మరచేవాడైనా అందం లేని శుంఠ
అయినా క్రీర్తి ప్రతిష్ఠలు లేనివాడైనా ఏమీ తెలియని మందమతియైనా రోజూ నీ కీర్తన పాడితే
వాని కెలాంటి వంక లేదు. ఉండదు. వానికి ముక్తి ముచ్చటపడి తప్పక లభిస్తుంది.

నామకీర్తన చేసేవారికి వినాశము లేదంటున్నాడు కవి. ఈ పద్యములో వర్ణహీనుడు దురాచార
పరుడు ధర్మశూనుడు మూఢజనుడు కృతఘ్నుడు శుంఠ దీనుడు మోటు అనే అష్ట నికృష్టలు
చెప్పబడ్డారు. వీరందరూ భ్రష్టులే అయినా భగవంతుని సంకీర్తన భజన నామస్మరణ చేస్తే
చాలు పవిత్రులు అయిపోతారు. అంతఃకరణము శుద్ధ మౌతుంది. వారి పనులు భగవత్పరములు
కాబట్టి కర్మలు మంచివి అయిపోతాయి. వాని చేష్టలు శుద్ధములు అయిపోతాయి. ఇక ముక్తి
కాక మరేమి వస్తుంది?

శ్రీవిశ్వమీమాంస నవంబరు 2024

2

సుభాషిత రత్నమాల

-శ్రీ శ్రీహరితీర్థస్వాములవారు

6. శకటం పంచ హస్తేషు దశ హస్తేషు వాజినమ్ ।

గజం హస్త సహస్రేషు దుర్జనం దూరతః త్యజేత్ ॥

బండి పోతున్నప్పుడు ఐదుమూరల దూరము తొలగితే చాలు. ప్రమాదము ఉండదు.
గుఱ్ఱానికి పదిమూరల దూరంలో ఉంటే అపద సంభవింపదు. అలాగే ఏనుగు పోయేటప్పుడు
వేయిమూరల ఎడముగా ఉండాలి. చాలు. భయము కలుగదు. కాని దుర్జనుడికి చాల దూరముగా
తొలగి వుండాలి. అప్పుడే క్షేమము. అంటే దుష్టునికి ఇంత దూరముగా ఉండాలి అనేదే లేదు.
నీకు సాధ్యమైనంత దూరంగా ఉంటే క్షేమము.

7. అనభ్యాసే విషం శాస్త్రం అజీర్ణే భోజనం విషమ్ ।

దరిద్రస్య విషం గోష్ఠీ వృద్ధస్య తరుణీ విషమ్ ॥

అభ్యాసము చేయనివానికి శాస్త్రము విషముతో సమానంగా వుంటుంది. అలాగుననే జీర్ణము
కానివాడికి ఆహారము కూడ విషమే. దారిద్ర్యము అనుభవిస్తున్న వానికి పడుగురితో మాటలాడడము
కూడ విషముగానే వుంటుంది. ముసిలివాడికి యౌవనవంతులారైన భార్యయు విషంలాగ
అనిపిస్తుంది.

8. పుస్తకేషు చ యా విద్యా పరహస్తే చ య ధనమ్ ।

సమయే తు పరిప్రాప్తే న సా విద్యా న త ధనమ్ ॥

పుస్తకములో వుండే విద్య, ఇతరులవద్ద ఉన్న డబ్బు సమయానికి ఉపయోగపడవు. అంటే
అది విద్య కాదు. అది ధనమూ కాదు. వీని వలన ప్రయోజనము ఏ మాత్రమూ ఉండదు.
కావున విద్య ఎప్పుడూ కంఠగతము కావాలి. ధనము ఎప్పుడూ తన దగ్గరే వుంచుకోవాలి.

9. వృశ్చికస్య విషం పుచ్చం మక్షికస్య విషం శిరః ।

తక్షకస్య విషం దంష్ట్రా సర్వాంగం దుర్జనే విషమ్ ॥

తేలుకు విషము తోకలోనే వుంటుంది. ఈగకు తలలో మాత్రమే విషం వుంటుంది. పాముకు
కోరల్లోనే విషము నిక్షిప్తమై యుంటుంది. కాని దుర్జనుడికి అన్ని అవయవములయందు అనగ
కాలిగోరునుండి తలవెండ్రుకవరకూ విషం వ్యాపించి వుంటుంది.

43

శ్రీవిశ్వమీమాంస నవంబరు 2024

శ్రీసరసింహ శతకము

డిశంబరు 2024

సీ॥ ఇభకుంభముల మీద కెగిరెడి సింగంబు
ముట్టునే కుటుచైన మూషికమును?
నవచూతపత్రముల్ నములుచున్న పికంబు
కొఱుకునే జిల్లేడు కొనలు నోట?
అరవిందమకరంద మనుభవించెడి తేటి
పోవునే పల్లెరు పూలకడకు?
లలితమైన రసాల ఫలముఁ గొర్కెడి చిల్క
మెసవునే భ్రమత నుమ్మెత్తకాయ?
తే॥ ఇలను నీ కీర్తనలు పాడ నేర్చినతండు
పరుల కీర్తనఁ బాడునే యరసి చూడ
భూషణవికాస! శ్రీధర్మపుర నివాస!
దుష్ట సంహార! నరసింహ! దురితదూర!

76

దురితములను బాపు నరసింహస్వామీ! శ్రీధర్మపుర నివాసా! దుష్టులను పరిమార్చువాడా!
పరమేశా! పద్మనేత్రా! స్వామీ! ఓ ప్రభూ! తెల్లదామరల బోలిన కన్నులు కలవాడా!

ఓనరసింహ స్వామీ! ఏనుగుగండస్థలంపైకి ఎగబ్రాకే సింహము చిట్టెలుకని పట్టుకోదుగదా!
లేమామిడిచిగుళ్ళను కొరికే కోకిల జిల్లేడు కొనలను ఆసిస్తుందా? ఆసించదు. తామరలోని తేనె
జుట్టుకునే జుంటిగ పల్లెరు పూలపై వ్రాలుతుందా? వ్రాలదు. మామిడి పళ్ళు తినే రామచిలుక
ఉమ్మెత్త కాయల్ని తింటుందా? తినదు. అలాగే సదా నీ కీర్తనలు ఆలపించే నీ పరమభక్తులు
అన్యుల కీర్తనలు ఆలపిస్తారా? ఆలపించరు.

సింహమును, కోకిలను, తేనెటీగను, రామచిలుకను ఉదాహరణగా చెప్పెను. అవి ప్రకృతి
సిద్ధమైన వానినే ఆస్వాదిస్తాయి కాని అన్యములను ఇష్టపడవు. అలాగుననే పరమభక్తులు
భగవంతుని తప్ప ఇతరములను స్మరింపరు. కీర్తింపరు. సహజసౌందర్యమును ఆస్వాదించెదరు.
వాని మనస్సులు అన్యములమీదికి పొరపాటున కూడ పారదు. ఇది ప్రహ్లాదుడు కూడ చెప్పినాడు.
ఆయన మనస్సు భగవత్ చింతన యందే నిమగ్నమై యుండును.

సుభాషిత రత్నమాల

-శ్రీ శ్రీహరితీర్థస్వాములవారు

10. భార్యా వియోగశ్చ జనాపవాదో
ఋణస్య శేషః కుజనస్య సేవా ।
దారిద్ర్యకాలే ప్రియదర్శనం చ
వినాగ్నినా పంచ దహంతి కాయమ్ (చిత్తమ్) ॥

భార్యా వియోగము, ప్రజలవలన కలిగిన అపవాదు, తీర్పుకుండా మిగిలివున్న అప్పు, చెడ్డవాని కొలువు, దరిద్రం అనుభవిస్తున్నప్పుడు తనకు ఇష్టమైనవారిని చూడడము, ఈ ఐదూ అగ్ని లేకుండానే మానవుని నిలుపునా దహిస్తాయి. అగ్ని కంటే అధికమైన బాధను కలిగిస్తాయని భావము.

11. బాలార్క ప్రేత ధూమశ్చ వృద్ధ స్త్రీ పల్వలోదకమ్ ।
రాత్రం దధ్యన్న భుక్తశ్చ ఆయుః క్షీణం దినే దినే ॥

ఉదయాన్నే ఎండ కాచుకోవడము, కాలుతున్న పీనుగుపొగ శరీరానికి సోకడము, తనకన్నా పెద్దదైన స్త్రీని కలియడము, అకులు మున్నగునవి మురిగిపోయి వున్న నీటిని త్రాగడము, రాత్రిపూట పెరుగువేసుకుని భోజనము చేయడము ఈ అయిదూ ఆయుష్షును దినదినమూ క్షీణింపజేస్తాయి. ఆరోగ్యమును కూడ క్రమేణా పాడు చేస్తాయి. రాత్రిపూట పెరుగువేసుకునే సందర్భములో కాసిని మంచి నీళ్ళు కలుపుకుంటే ఆ దోషం తొలగుతుంది అని పెద్దలమాట.

12. స్త్రీయో రత్నాఽన్యథో విద్యా ధర్మ శౌచం సుభాషితమ్ ।
వివిధాని చ శిల్పాని సమాదేయాని సర్వతః ॥

ఉత్తమరాండ్రయిన స్త్రీలు, రత్నాలు, విద్య, ధర్మము, మంచి ఆచారము, మంచి మాట, వివిధరకాలయిన శిల్పములు ఇవి ఎవరి దగ్గర వున్నా ఆలోచించవలసిన అవసరము లేకుండానే స్వీకరించవచ్చు. దోషము లేదు.